


L-Istatwi ta' San Leonardu fil-Matrici ta' Hal Kirkop


Joseph Goggi S.Th.Dip.




L-istatwa l-qadima ta' San Leonardu inhadmet minn Karlu Darmanin fl-1877. Jiġifieri din għalqet 130 sena dis-sena. Hasra li għadha miżmuma fis-sagristerija sa mis-sena 1949 tokrob għar-restawr. Ta' min jinnota li l-istatwa ta' Illum maħduma fl-injam f'Bolzano, fl-Italja ta' Fuq hija mmuddellata kwazi preċiż fuq l-originali tas-Senglean Karlu Darmanin imlaqqam "Karlozzu". Dan l-istatwarju Malti magħruf holoq statwi titulari oħrajn għall-parroċċi Maltin ta' żmienu fosthom ta' San Gejtanu fil-Hamrun, lil San Ġiljan ġewwa San Ġiljan u Kristu Salvatur f'Hal Lija.

Fiz-żewġ statwi titulari tal-Matrici, dik ta' Darmanin u ta' Bolzano, Leonardu għandu l-Baklu f'idu l-hażina. Dan għaliex Isqof jew Abbati ta' Monasteru bħalma kien San Leonardu, dejjem iżommu l-baklu fl-id tax-xellug waqt li b'idhom il-leminijja jberku lill-kongregazzjoni jew il-Komunità. Dan l-istess żball sar fl-istatwa ta' San Publiju tal-Furjana maħduma fl-injam minn Vincenzo Dimech fl-1811. F'din l-istatwa titulari San Publiju qed iżomm il-baklu f'idu l-leminija. Imma fl-istatwa tal-ġebel fil-ġenb tal-knisja fuq barra, eżatt faċċata tal-hanut ta' Dimech, il-qaddis qed iżomm il-baklu f'idu x-xellugija kif suppost. Min jaf għaliex Dimech u Darmanin, żewġ statwarji tant magħruġin, hadu dan l-iżball fi tlett statwi titulari! Min-naħa l-oħra dan l-iżball ma' jidherx fl-istatwi titulari ta' San Nikola tas-Siġġiewi maħduma minn Pietro Felici fl-1736 jew f' San Girgor ta' Kerċem Ghawdex maħdum fi Franza fl-1904 jew fl-istatwa tal-fidda ta' San Filep ta' Aggira ta' Haż-Żebbuġ li nhadmet f'Ruma u tlestiet fl-1863. Għalkemm mhux isqof, San Filep jidher qed ibierek b' idu l-leminija waqt li jżomm is-Salib f'idu x-xellugija.

Imma San Leonardu l-qadim u l-ġdid jaqblu perfettament ma' l-istatwi titulari ta' San Duminku tal-Belt Valletta u tal-Birgu li saru fis-snin bejn wiehed u iehor 1687 tal-Belt u l-1986 tal-Birgu maħdum minn Michael Camilleri Cauchi. Anki l-istatwa titulari ta' Santu Wistin tal-Belt maħduma fi Spanja fl-1970, il-qaddis, bħall-qaddis San Leonardu u Duminku qed iżomm il-ktieb tar-Regola ta' l-Ordni tiegħu f'idu x-xellugijja. Pero' waqt li San Duminku qed iżomm il-kuruna tar-Rużarju mal-ktieb, San Leonardu qed iżomm mazz ktajjen ma' l-istess ktieb. Dan biex juri li huwa patrun ta' dawk li kienu jbatu l-jasar u jitolbuh jehlishom minnu. Ta' min ifakkar li San Leonardu kien wiehed mill-'familjares' tas-Sultan Clovis qabel ma' tghammed u sar Kristjan. Clovis u Leonardu, is-sultan u iben Uffiċjal tghammedu t-tnejn fil-Kattidral ta' Rheims minn San Remiġju, l-Arċisqof ta' dik il-belt fejn



L-istatwa tal-lum ta' San Leonardu magħmula f'Ortisei b'San Leonardu jżomm il-baklu fl-lemin. Jidher ukoll qed iżomm il-ktieb u l-ktajjen fix-xellug. Liebes ukoll is-Salib Pettorali ta' Abbati ta' Monasteru.




L-arma ta' Mons. Franġisk Xuereb li rregala l-pedestall tal-lum. Xuereb kien Kappillan fis-suin 1932-1937.

imbagħad bdew jiġu nkurunati s-slaten Franċiżi tal-gejjieni.

L-istatwa l-ġdida ta' San Leonardu għandha l-baklu u r-raġġiera ta' l-istatwa l-qadima ta' Karlu Darmanin. Differenza pożittiva u sabiha hija li fl-istatwa l-ġdida San Leonardu huwa mlibbes Salib Episkopali ta' Abbati ta' monasteru jew Abbazija taċ-Ċisterċensi. Dan kien mogħti lilu mill-Kappillan, il-Kanonku Karkariż Ġużeppi Theuma. Mas-Salib il-Kanonku Theuma irregala wkoll ġizirana tad-deheb lill-istess Qaddis Patrun tar-rahil Koppi.

Interessanti hafna huma wkoll iż-żewġ pedestalli taż-żewġ statwi titolari. San Leonardu l-qadim kellu l-pedestall tiegħu indurat bid-deheb u mdawwar b'erba' bukketti fjuri, wieħed f'kull kantuniera fuq il-bradella. Dan il-pedestall illum jintuża għall-istatwa tal-Madonna tar-Rużarju f'Ottubru, u għall-istatwa tad-Duluri ġimgha qabel il-Ġimgha l-Kbira. B'hekk baqa' jiġi utilizzat fil-parroċċa stess u mhux merfugh jew mibjugħ lil xi parroċċa oħra. L-istil tiegħu jixbah hafna lill-pedestalli l-qodma tal-Kuncizzjoni ta' Bormla u tal-Bambina tan-Naxxar li t-tnejn illum għandhom pedestalli tal-fidda. Il-pedestall il-ġdid li fuqu tistrieħ l-istatwa ta' San Leonardu ta' illum huwa rigal ta' l-ex Kappillan tal-Matriċi Koppija Dun Franġisk Xuereb (1932-1937) li aktar 'il quddiem lahaq Monsinjur tal-Kattidral Metropolitan ta' L-Imdina. Mad-dawra ta' fuq madwar riglejn San Leonardu inhadmet girlanda l-ġmiel tagħha b'kuluri hajjin li jaqblu hafna mad-disinn barokk tal-pedestall. Ta' min jghid ukoll li fuq il-bradella ta' l-injam intarsjat mad-dawra kollha ma' tqegħdux erba' vażuni bil-bukketti bħalma kellha l-istatwa l-qadima imma minflok saru erba' statwi fosthom tnejn li huma qaddisin li kellhom x'jaqsmu mal-hajja ta' San Leonardu, kollha indurati bid-deheb.



San Remiġu Isqof ta' Rheims fi Franza, li għammed lil San Leonardu.




Ir-Re Clovis li wkoll tghammed f'Rheims ma' San Leonardu.



Santa Klotilde, Regina ta' Franza mart is-Sultan Clovis.




Misigarda bit-tarbija fi hdanka mehlusa mill-mewt minn San Leonardu



San Leonardu ta' fuq il-kolonna hdejn il-każin, aktarx magħmul mill-istatwarju Vincenzo Cremona, San Leonardu qed iżomm il-baklu f'idejh ix-xellugija u jippriedka u jbierek bil-lemin.

Dawn saru wkoll jiffurmaw parti integrali mill-pedestall innifsu. Fuq quddiem, fix-xellug jidher San Remiġju u fuq il-lemin ir-Re Clovis. Fuq wara mbaghad naraw lil Santa Clotilde mart Clovis, pariġġ San Remiġju u r-Reġina Misigarda li magħha San Leonardu għamel il-miraklu mat-Tarbija tagħha pariġġ Santa Clotilde. Il-bradella u l-Bankun li fuqu tistrieħ l-istatwa u l-pedestall saru minn Manwel Buhagar minn Hal Tarxien.

Fatt interessanti li żgur jista' jarah kulhadd huwa li filwaqt li fiż-żewġ statwi titulari tal-Matriċi, San Leonardu qed iżomm il-baklu f'idu l-leminija fl-istatwa li tittella' fuq il-kolonna quddiem il-Każin tal-Banda li tittella' fil-pjazza, San Leonardu jidher qed iżomm il-baklu kif suppost, jiġifieri f'idu x-xellugija waqt li b'idu l-leminija jidher qed jippriedka, bħalma ġa għidna aktar 'l fuq qed jagħmel San Publiju ta' fuq il-kolonna tal-ġebel tal-Furjana. Din l-istatwa ta' fuq il-kolonna x'aktarx li saret mill-istatwarju Vincenzo Cremona fis-seklu dsatax jew fil-bidu tas-seklu għoxrin. Dwar Cremona nafu wkoll li kien għamel statwa tal-Papa Ljun XIII għall-festa tal-Lunzjata f'Hal Balzan ordnata mis-Socjetà Mużikali Marija Annunzjata. Fl-1926 Vincenzo Cremona għamel ukoll l-istatwi ta' Ester u Abigail għal każin l-iehor ta' Hal Balzan, dak ta' San Gabriel. B'hekk fil-qosor tajna xi tagħrif kritiku dwar il-livell artistiku għoli li għandhom dawn iż-żewġ statwi titulari tal-parrocċa u matriċi ta' Hal Kirkop, valur artistiku mhux biss fl-istatwi fihom infushom imma anki għaliex għandna napprezzawhom u nibzghu għal dak li hallewlna missirijietna sa mis-sena 1877 meta Karlu Darmanin tana l-istatwa storika u originali li illum tinsab fis-sagrastija u li jkun xieraq li tiġi restawrata, u l-istatwa ta' illum maħduma fl-injam fl-Italja ta' Fuq eżattament kważi sittin sena ilu li tagħlaqhom sentejn ohra fl-2009.



L-Istatwa l-qadima ta' San Leonardu, ta' Karlu Darmanin. L-Istatwa tal-lum meħuda minn fuqha.

Biblijografija

- Programm Festa 2000 pp.23-25
 Joseph Grech, Vari ta' Malta u Ghawdex, p.41
 Joseph Cassar, Il-Mument Collage, 18 ta' Settembru 2005 p.27 għal dettalji dwar l-Istatwa l-ġdida ta' San Leonardu.
 Mgr. Dun Ġwann Dimech, Hal Balzan, Malta, 2004 p.166.
 Ara wkoll Programm tal-Festa ta' Hal Balzan, 1965.